

QORTI KRIMINALI

Imħallef Dr. Antonio Mizzi LL.D.

ATT TA' AKKUZA Nru: 9/2013

IR-REPUBBLIKA TA' MALTA

kontra

Allan Galea

Illum 16 ta' Diċembru, 2015,

Il-Qorti,

Rat l-att ta' akkuza numru disgħa tas-sena elfejn u tlettax (2013) miġjuba kontra l-imsemmi Allan Galea, detentur tal-karta tal-identita' bin-numru 369094:

Fejn l-Avukat Ġenerali fl-Ewwel Kap ippremetta:

Illi fil-wiehed u għoxrin (21) ta' Frar tas-sena elfejn u għaxra (2010) għall-ħabta tas-sitta u nofs ta' filgħaxija (6:30pm), il-Pulizija tad-Dipartiment tal-Invetigazzjonijiet Kriminali (CID) ġew infurmati mill-Pulizija tad-Distrett ta' Marsaxlokk illi kien għadu kif seħħ omiċidju permezz ta' *stabbing* fil-vicinanzi tal-Kažin Nazzjonalista ġewwa l-istess lokalita' u li l-vittma ta' dan l-omiċidju kien Anthony Borg magħruf bhala l-Bona. Kien hemm diversi persuni li ġew mitkellma fuq il-post u li kkonfermaw li dan l-omiċidju kien riżultat ta'

aggressjoni bi strument li jaqta jew bil-ponta kommessa minn Allan Galea qua l-akkużat f' dawn il-proċeduri fil-konfront tad-defunt Borg.

Illi mill-investigazzjoni u mill-fatti jirriżulta li, l-vittma Anthony Borg niżel jiekol u jixrob fil-każin tan-Nazzjonalisti ġewwa Marsaxlokk fejn kien fil-kumpanija tal-familja u tat-tfajla tiegħu. Għall-habta tas-sitta ta' filgħaxija (6:00pm) d-defunt Borg instema jiġġieled barra mill-każin fejn meta' xi uħud mill-familjari tiegħu marru jaraw x'kien qed jiġri l-akkużat Galea intelmaħ fuq il-post u kien qed jipprovoka lill-vittma għall-ġlied filwaqt li kien qed ixxejjirli sikkina li kellu fil-pussess tiegħu f'dak il-mument. Jidher ukoll li rinfaċċjat b'din is-sitwazzjoni l-vittma kien ġab arma tan-nar mill-vettura tiegħu fejn kien spara żewġ tiri fl-ajru sabiex ibezza lill-aggressur qua l-akkużat u filfatt jidher li hu kien rema din l-arma ġaladarba spara dawn it-tiri. Madakollu dan ma sewa għal xejn peress illi l-akkużat, dolożament, bil-ħsieb li joqtol jew li jqieghed il-ħajja f'periklu ċar, beda jagħti diversi daqqiet ta' sikkina lil Anthony Borg aka l-Bona u dan anki wara li l-akkużat kien immobilizza lill-vittma fil-kors ta' din l-aggressjoni. Filfatt jirriżulta kemm mix-xhieda okulari li kienu fuq il-post kif ukoll mill-awtopsja li saret wara fuq il-kadavru illi d-defunt Borg qua il-vittma ssubixxa diversi daqqiet ta' strument li jaqta jew bil-ponta f'partijiet differenti ta' ġismu, fosthom daqqa fuq in-naħa tax-xellug ta' sidru li rriżultat bħala dik li kkaġunatlu l-mewt. Sfortunatament, irriżulta li l-vittma miet fuq il-post ftit tal-ħin wara kaġun ta' din l-aggressjoni vjolenti konsistenti minn dawn id-daqqiet f'partijiet vitali ta' ġisem il-vittma li ġew inflitti fuqu permezz ta' sikkina li effettivament instabet fuq ix-xena tad-dellitt fil-viċinanzi tad-defunt, u dolożament mill-akkużat Allan Galea bl-intenzjoni li joqtol jew li jipperikola l-ħajja ta' Anthony Borg. Filfatt il-vittma Anthony Borg gie ċċertifikat mejjet hdejn il-każin tan-Nazzjonalisti tal-Marsaxlokk mill-paramediċi li ssokkorewħ biex ituħ l-assistenza meħtieġa iżda li kienet inutli fiċ-ċirkostanzi li rriżultaw.

Illi l-akkuzat Allan Galea gie arrestat ffit tal-hin wara fl-inħawi tal-istess Kazin wara li ħarab minn fuq il-post sussegwentement għall-eżekuzzjoni ta' dan l-omicidju doluz fejn meta mitkellem mill-pulizija ammetta li hu mar armat fuq il-post tad-dellitt specificatament sabiex jaffaċja lill-vittma Borg b'intenzjoni doluza ta' qtil u dan wara li kien hemm skambju ta' telefonati bejniethom dakinhar stess ffit tal-hin qabel ma sehħet l-aggressjoni mertu ta' dan il-każ kif ukoll wara xi tilwim li kien inqala bejniethom f'okkazzjonijiet precedent għal dan id-delitt.

Illi b'għemilu l-imsemmi Allan Galea sar hati ta' omicidju volontarju u ċioe' talli, dolożament, bil-ħsieb li joqtol persuna (Anthony Borg) jew li jqiegħed il-ħajja tagħha f'periklu ċar, ikkaġunalha l-mewt.

Għaldaqstant l-Avukat Ġenerali, fl-isem fuq imsemmi, jakkuza lill-imsemmi Allan Galea, hati ta' omicidju volontarju u ċioe' talli, dolożament, bil-ħsieb li joqtol persuna jew li jqiegħed il-ħajja tagħha f'periklu ċar, ikkaġunalha l-mewt; jitolb li jingħamel skond il-liġi kontra l-imsemmi akkużat u illi huwa jiġi kkundannat għall-piena ta' għomor il-ħabs, skond dak li hemm u jintqal fl-artikoli 211(1)(2), 23, 23A u 533 tal-Kodiċi Kriminali jew għal kull piena oħra li tista' skond il-liġi tingħata għall-ħtija ta' l-imsemmi akkużat.

Fejn l-Avukat Ġenerali fit-Tieni Kap ippremetta:

Illi fiż-żmien u fiċ-ċirkostanzi msemmija fil-kapi precedenti ta' din l-att ta' akkuza, u ċioe` nhar il-wieħed u għoxrin (21) jum ta' Frar tas-sena elfejn u għaxra (2010) għall-ħabta tas-sitta u nofs ta' filgħaxija (6:30pm) u ffit tal-hin qabel gewwa l-Marsaxlokk, l-akkuzat Allan Galea, kellu f'idejh sikkina jew strument li jaqta' jew bil-ponta mingħajr ma' kien debitament liċenzjat mill-Kummissarju tal-Pulizija. Huwa filfatt ġar l-arma fuq il-persuna tiegħu u għamel uzu xjenti u maħsub minn din is-sikkina permezz ta' liema kkaġuna diversi griehi gravi fuq

il-vittma Anthony Borg li kienu grieħi fatali għall-vittma imsemmi. Dan ukoll jindika li l-garr barra minn fond jew ditorni tiegħu ta' din is-sikkina ma kinitx intenzjonata sabiex taqdi l-funzjonijiet tagħha iżda bl-iskop li tintuza bhala arma kontra l-persuna ta' Anthony Borg kif filfatt irrizulta.

Illi b'għemilu l-imsemmi Allan Galea sar ħati talli, garr barra minn fond jew dintorni tiegħu xi sikkina jew strument li jaqta' jew bil-ponta ta' liema xorta jkun mingħajr liċenzja jew permess mingħand il-Kummissarju tal-Pulizija.

Għaldaqstant l-Avukat Ġenerali, fl-isem fuq imsemmi, jakkuza lill-imsemmi Allan Galea ħati talli, garr barra minn fond jew dintorni tiegħu xi sikkina jew strument li jaqta' jew bil-ponta ta' liema xorta jkun mingħajr liċenzja jew permess mingħand il-Kummissarju tal-Pulizija; jitlob li jingħamel skond il-Liġi kontra l-imsemmi akkużat u illi huwa jiġi kkundannat għall-piena ta' multa ta' mija u sittax-il Euro u sebgħa u erbgħin centenzmu (€116.47) skond dak li hemm u jintqal fl-artikolu 6 u 51(7) tal-Att dwar l-Armi (Kap 480), u l-artikoli 23, 23A, 30, 64(1) u 533 tal-Kodiċi Kriminali jew għall kull piena oħra li tista' skont il-liġi tingħata għall-htija ta' l-imsemmi akkużat.

Rat l-atti kollha ta' l-proċess;

Rat il-verdett tal-gurati tas-16 ta' Diċembru, 2015 li bih:

L-Ewwel Kap

Il-gurati bi sitt (6) voti favur u tlett (3) voti kontra jsibu lil Allan Galea ħati skont l-Ewwel Kap tal-att tal-akkuza, b'dan li r-reat hu skużabbli għaliex għalkemm aġixxa fil-bżonn attwali tad-difiża legittima tiegħu nnifsu, hareġ barra mil-limiti mposti mil-Liġi jew mill-awtorita' jew mill-bżonn.

It-Tieni Kap

Il-gurati unanimament isibu lil Allan Galea hati skont t-Tieni Kap tal-att tal-akkuza.

Tiddikjara lill-akkużat Allan Galea hati:

1. Skont l-Ewwel Kap tal-att tal-akkuza, b'dan li r-reat hu skuzabbli għaliex għalkemm aġixxa fil-bżonn attwali tad-difiza legittima tiegħu nnifsu, hareġ barra mil-limiti mposti mil-Liġi jew mill-awtorita' jew mill-bżonn.
2. Talli garr barra minn fond jew dintorni tiegħu xi sikkina jew strument li jaqta' jew bil-ponta ta' liema xorta jkun mingħajr liċenzja jew permess mingħand il-Kummissarju tal-Pulizija.

Rat il-fedina penali aġġornata tal-hati.

Qieset is-sottomissjonijiet tal-abbli prosekutur Dr. Lara Lanfranco.

Qieset is-sottomissjonijiet tal-abbli difensur Dr. Joseph Giglio.

Ikkunsidrat dwar il-piena.

Illi fil-fehma ta' din il-Qorti fl-erogazzjoni tal-piena għandhom jittieħdu in konsiderazzjoni l-fatti kollha b'enfazi fuq dak li ta bidu għal dan il-każ. Huwa minnu li l-verdett tal-gurati jikkonferma li l-hati aġixxa taht legittima difesa madankollu hu minnu wkoll li l-verdett jibgħat messagg ċar u inekwivokabbli li tali aġir hu ċensurabbli.

Illi din il-Qorti tifhem u tapprezza l-argumenti luċidi u loġiċi li għamel l-abbli avukat difensur. Madankollu, ma taqbilx mal-abbli difensur fejn l-argumenti tiegħu jridu jwassalu. Fil-fehma ta' din il-Qorti tali komportament iġib miegħu piena ta' prigunerija effettiva. Mhux tollerabbli li f' soċjeta' civili komportament ta' din il-kwalita' jibqa npunit.

Rat l-artikoli 23, 211(1), 223, 227(d) u 228(3) tal-Kodiċi Kriminali u l-artikolu 6 u 51(7) tal-Att dwar l-Armi tal-Kapitolu 480. It-Tieni Kap ta' Akkuza qed jiġi assorbit fl-Ewwel Kap ta' Akkuza bħala mezz għal fini.

Ghaldaqstant, tikkundanna lil Allan Galea għal piena ta' sitt (6) snin prigunerija.

Rat l-artikolu 533 tal-Kodiċi Kriminali, tikkundanna lill- hati jhallas l-ammont ta' disa' telef, sitt mija u seba' u erbgħin ewro u tletin ċenteżmu (€9, 647.30) bħala spejjeż inkorsi f' dan il-proċess.

Tordna wkoll illi jekk l-ispejjeż ma jithallsux immedjatament, dawn jiġu kkonvertiti f' terminu ta' prigunerija skont tal-liġi.

(ft) Antonio Mizzi
Imħallef

Brian Avellino
Deputat Registratur